

# IL-MALTI

## QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR

---

XFIH DAN IL-GħADD

---

Għaliex ma jitgħallmux il-Malti — L-Imsella ta' —  
Kleopatra (T. Z.) — Is-Seba' reqdin (SAJDUN) — Il-  
Kalendarju l-gdid internazzjonali (GEJTAN GRIXTI)  
Pina (T. Z.) — Id-daħla ġo l-Birgu tal-Gran Mastri  
ta' Malta (ĠUŻÊ GATT) — *Spes ultima* (DUN KARM) —  
Kelmtejn fuq it-thejjija għall-Assedju l-Kbir (T. Z.)  
*Biblijografija* (SAJDUN)

# IL-MALTI

QARI LI TOHROĠ *IL-GħAQDA*  
*TAL-KITTIEBA TAL-MALTI*

IT-TIELET KTIEB  
TA' L-1930

---

## GĦALIEX MA JITGHALLMUX IL-MALTI

Tisma' min iġhid : " Nixtieq nitgħallmu l-malti; iżda, ingħidlek is-sewwa, dak id-"w", u dak il-"q" u il-"k" u ċ-"ċ" bit-tikka, iħawduli rasi."

Oħrajn iġhidu : "Kont nitgħallmu l-Malti, li kieku kien jiswieli għal xi haġa; imma jiena nhoss illi ż-żmien li wieħed iqiegħed fit-tagħlim tal-malti, kollu żmien mitluf".

Xi ieħor iġhidlek : "Il-malti ma nitgħallmux, għax mhux sabiħ : ma fih xejn x'ihajrek. L-Ingliż, it-Taljan, il-Franċiż tifhimhom; il-Malti donnok ma tifhmu qatt."

\* \* \*

Habib, qatt ħarist bir-reqqa biex tara jekk dak id-"w", dak il-"q", dik il-"k" u dik iċ-"ċ" bit-tikka humiex tas-sew itqal mill-ittri l-oħra li tista' tqiegħed flokhom ?

Qatt ħsibt u għarrixt, b'qalbek f'idejk, jekk iż-żmien li wieħed iqiegħed fit-tagħlim tal-lsien ta' pajjiżu hux tas-sew żmien mitluf?

Qatt hadt f'idejk xi ktieb bil-malti miktub minn min fehem u ħabb il-lsien tagħna, u għarbiltu tajjeb biex tara jekk il-lsien malti hux tassew nieqes minn dak il-ġmiel u minn dik il-ħlewwa li ssib f'isna oħra?

Naħseb li le: għaliex kieku inti għaraft xi ftit il-lsien li bih titkellem fit-tifsir u fil-bini tal-kliem. fin-nisġa tal-ġhidud, fil-qawwa u fil-ħlewwa li għandu fir-radd tal-ħsieb u tal-qalb, qatt ma kont tgħajjar hekk iebes il-lsien li rdajt ma' ħalib ommok.

Il-ħtija hi waħda, li inti qatt ma għaraft, u qatt ma fittixt li tagħraf il-sien pajjiżek, u billi ma għaraf-tux, ma ħabbejtux, għax il-qalb tingibed lejn min taf, u billi ma ħabbejtux, issa tarah tqil, tarah ikreh, tarah bla fejda.

Fittex mela, ja Malti, li tagħharfu il-lsien li bih titkellem: jekk tagħharfu, naħliflek li tibda tħobbu, u jekk tasal li tħobbu, tissaħħar għal urajh, u jiġik ħafif, tarah sabiħ, u ssibu fejjiedi.

# L-IMSELLA TA' KLEOPATRA

(CLEOPATRA'S NEEDLE)

Min wasal wasla sa Londra, jew għallanqas ra xi gabra ta' stampi fuq Londra, ma satax ma tolqtux haġra min-guxa miġuba mill-Egittu, plier għoli hamrani, tal-granit bil-ponta, minsub fuq ġenb ix-xmara (Thames), wieħed minn dawk li hemm imxerrda fl-art tal-Masr (Egittu) u li l-Għarab isejjhu msella. L-Ingliżi sejjhulha *needle* għax imsella hija labra tal-ħjata kbira, u għalhekk il-plieri ta' din il-għamla qalgħuhielhom *needles*, imselel.

—“Din kif daħlet mal-Malti?” nistħajjel min isaqsi.

—Ara kif.—Fil-għadd ta' Jannar tal-*Empire Review*, xi haġd kiteb fuq dan il-plier li jiżen 180 tunnellata u qal kif wasal Londra mitluq f'idejn tmien Maltin. Hux ta' min ifakkarha biċċa xogħol bħal din. Nixtieq naf min kienu dawn it-tmien Maltin li fost kemm kien hemm nies Lixandra ġew magħżula biex jieħdu ħsieb dal-garr. U tħabtu, smajtx! u waslu biss bil-ħiniena t'Alla. Ara kif bdiet u ntemmet din il-biċċa.

Hamsin sena ilu, il-Kedive Mohammed Ali xtaq jati lill-Ingriterra waħda miż-żewġ imselel li kienet haġdet Lixandra is-sultana Kleopatra fi żmien ir-Rumani biex tqiegħdom quddiem bini sabiħ imsejjaħ *Cesareum*. Dan kien tlieta u għoxrin sena qabel Kristu u dawn l-imselel kienu tnejn minn sitta minsuba quddiem il-maqdes ta' *On*, alla tax-xemx.

Għall-ewwel, l-Ingliżi kemmxu xuftejhom biex ikarkru plier ta' 180 tunnellata sa xatt il-baħar, imbagħad iwassluh Londra, imma nqalgħu żewġ sinjuri li ma qatgħux qalbhom u la min-nefqa u l-anqas mill-armor u mill-garr. Dawn kienu il-professur Erazmu Wilson u l-inginjier Ganni Dixon li minnufih ftiehm u li jsir barkun ta' 92 pied bi 15-il-pied wisa' u li fuqu titgħabba l-imsella. Karkar u aqleb u iġbed, il-plier wasal fuq xatt il-baħar u tala' fuq il-barkun li ħa sura ta' bastiment biex fuqu tista' tgħix iċ-ċorma ma' tul il-vjaġġ. Il-barkun semmewh *Kleopatra* u telquh f'idejn kaptan Inġliż, certu Carter, u tmien Maltin, u kellu jirmunkah vapur jismu *Olga*.

Bil-għajjnuna t'Alla, fil-21 ta' Settembru 1877, l-Olga rabat il-barkun u telaq minn Lixandra. Kollox mar ħarir sal-14 ta'

Ottubru, mita waslu fil-bajja ta' Biscay fejn laħaqhom baħar qawwi u riefnu li ma bħalu. Il-plier ħabat jitmejjel u t-toqol tiegħu bażza' lil kullħadd. In-nies ma felħux għall-baħar u għamlu sinjali tal-għajjut. Il-kaptan Booth tal-Olga niżżel dgħajsa b'ħamsa min-nies biex imorru lejn il-barkun iżda il-baħar ma ħallihomx jersku, id-dgħajsa nqalbet u hi u n-nies ta' ġo fiha ntilfu. Il-kaptan tal-Olga baqa' idur mal-barkun u wara taħbit kbir wasal biex jitfa' ċima l-baħar li l-Maltin irnexxielhom jaqbd u fl-aħħar rabtu magħha fregatina u wieħed wieħed in-nies ħallew il-barkun u marru fuq l-Olga. Malli l-kaptan salva lin-nies, il-barkun kellu jitolqu u wara ftit taż-żmien ħadd ma rah aktar. L-Olga waslet l-Ingrierra u tāt l-aħbar li l-barkun bl-imsella tal-granit intilef. Alla ried li erbat ijiem wara, vapur Inġliż, il-Fitzmaurice, iltaga' ma' dal-barkun waħdu fil-wieċ, u billi l-baħar kien ħeda xi ftit, sata' jorbtu u jkarkru lejn Ferreall fil-Portugall. Minn hemm, wara ftit, ħadu warajh u bil-għageb ta' kullħadd daħal bih fix-xmara ta' Londra u tāt f'idejn dawk li għabewh Lixandra.

Hekk l-imsella ta' Kleopatra minn qalb ir-ramel tal-Masr u mix-xemx ta' Lixandra sabet ruħha mwaqqfa, frota barra minn żmienha, fuq xatt ta' xmara fuq ħagra samma, minsuba fuq xatt ta' ilma mdardar u mgħakkar qalb iċ-ċpar tax-xtiewi Inġliżi fejn ix-xemx tidher aktarx bħal ftira safra milfufa fit-tajjar. Il-plier aħmar maħsul is-sena kollha bix-xita, għadu donnu maqtuġħ il-bieraħ u n-nies li tgħaddi fuq il-mol taħt Adelphi Terrace drat tarah minsub fuq il-parapett tax-xmara, u kullħadd jatih daqqa ta' għajn u jibqa' sejjer għal xogħlu.

Il-maltin għandhom jeqfu quddiem din l-imsella mita jaslu biswita u jiftakru li idejn il-Maltin mellsuha, u ħażż-muha u rifduha fuq il-baħar u ma' dwarha xteħtu jistennew il-għarqa għar-rkobbtejhom, u għamlu wegħdiet lill-qaddisin u lil Sidtna Marija biex tħarishom mill-mewt li għal-kemm il-jum kienet fuq għajnejhom. Kemm imrar swietilhom lit-tmien Maltin ħutna din l-imsella! Għalhekk mita wieħed min'na jgħaddi minn ħdejha għandu jgħid bejnu u bejn ruħu: "Din xogħol il-Maltin. Alla jseddaqhom fejn huma, dejjem qalbiena għall-baħar, kullimkien issibhom, Alla jbierek."

# IS-SEBA' REQDIN

*Ilna nafuha mindu konna żgħar l-istorja tas-seba' tfal li damu reqdin tliet mitt sena, iżda qatt ma ħabbatna rasna fuq it-tifsira tagħha. Mill-kittieba Għarbin imsemmija ħafna. Isemmiha l-Quran ukoll fis-sura "Il-Għar", XVIII, 9-21. Biha jridu jfissru l-qawma mill-imwiet. Qlibtha bil-Malti mill-ktieb Għarbi Magāni 'l ādab ta' P. CHEIKHO (vol. II faċċ. 236-247); imxejt kemm stajt kelma b'kelma biex wieħed jista' jduq u jtieghem il-kitba għarbija.*

Sajdun.

Kellhom ir-Rumani sultan ismu Deċju u kien iqim l-idli u jidbaħ lill-allat il-ħżiena. U kien jinżel bliet ir-Rumani u ma jħalli fihom ebda wieħed li jemmen li ma jdawwru biex iqim l-idli. U niżel darba waħda l-belt ta' šħab il-għar<sup>1</sup>, li hi Efesu, u kien għad hemm fiha xi bqija fid-din ta' Ġesù, bin Marija, iqimu 'l Alla. U ħarbu minnu (minn Deċju) dawk li jemmnu. Xhin wasal il-belt, għażel għassiesa fost dawk li ma jemmnu minn nies il-belt biex ifittxu l'dawk li jemmnu fejn ikunu. U min jaqa' f'idejhom, is-sultan kien jatih jagħżel bejn il-mewt u l-qima tal-allat. U n-nies tal-belt min ried, u min ma riedx u qatluh. Inbagħad taw ordni li l-iġsma tagħhom idendluhom fuq sur il-belt u fuq kull bieb.

U ħabat li sebghat itfal minn ulied il-kbarat tal-pôplu ħargu darba waħda jħarsu lejn l-imghaddbin fost ħuthom. U fethilhom Alla għajnejhom u kienu jaraw li raġel meta joqtluh jinżlu lejħ anġli mis-sema u jitolbu b'ruħu. U emmnu u talbu l'Alla u qabdu jgħidu: "Mulejna, Sid is-smewiet u l-art, ma nsejjhu ħiliefu ebda alla ieħor għax incunu qegħdin ingħidu dagħwa. Ja Alla, għarraflill-qaddejja tiegħek, li jemmnu, dan it-tigrib u warrab il-ħsara u l-hemm minn fuq dawk li jemmnu fik." Waqt li kienu jgħidu hekk laħquhom il-għassiesa u daħlu fejn kienu jitolbu u sabuhom iqimu mixħutin fuq wiċċhom, jibku u jitolbu l'Alla l-Għoli. Meta kien jaf bihom is-sultan qallhom: "X'żammkom li ma tqimux 'l allatna? aghżlu jekk tridux tidbħu lil allatna jew noqtolkom." U qal Maksilminu, il-kbir fosthom: "Għandna aħna Alla, jimla

1. *Šħab il-għar*, hekk iġhidulhom lil dawn is-sebghat itfal.

s-smewiet u l-art il-kobor tiegħu; ma nsejjħu ħliefu ebda alla ieħor. Imma l-idli ma nqimuhom qatt; aghmel li jidhirlek." Malli qal dan amar is-sultan li jnezzgħuhom il-lbies li kel-lhom fuqhom, il-lbies ta' wlied il-kbarat, u qal: "Jekk tibqgħu tagħmlu li għamiltu nitfagħkom l-aħħar u nieħu ħsiebkom u nrażżankom bit-trażżin li hedditkom. U xejn ma jzommni li ma ngħagġelx nagħmel dan, ħlief li narakom tfal, għadkom żgħar fis-snin. U ma rridx neqridkom qabel ma natikom iż-żmien li toqogħdu taħsbu fih u tergħu tagħmlu l-għaqal." Inbagħad amar għalihom is-sultan u ħarguhom minn għandu. U telaq Deċju għal belt oħra għal ħwejjeg oħra.

Meta għarfu t-tfal li ħareg Deċju minn belthom, ftieħmu bejniethom li jieħu kull wieħed minnhom nefqa minn dar missieru u jatu lill-foqra minnha u jieklu milli jibqa'. Inbagħad telqu lejn għar qrib mill-belt u qagħdu fih iqimu l'Alla l-Għoli. Biex meta jiġi Deċju, imorrulu u joqogħdu quddiemu biex jagħmel bihom li jrid. U meta kien igħattihom il-lejl, kienu joħorgu lejn il-għolja u jatu l-flus lil wieħed minnhom igħidulu Tamliħa, u jixtrilhom l-ikel mill-belt. Kien l-isbaħ u l-aktar f'saħtu fosthom. U kull meta kien jidħol il-belt kien jilbes ilbies il-foqra, u jixtrilhom l-ikel u jitkixxfilhom l-aħbarijiet. U damu hekk żmien. Darba tāhom l-aħbar li s-sultan kien ifittixhom. U waqt li kienu hekk għal ħabta ta' nżul ix-xemx jithaddtu u jħabbtu rashom, laqtilhom Alla widnejhom<sup>2</sup> fil-għar. U staqsa s-sultan għalihom, u sefsifu x-xitan go qalbu biex igieghel li jsoddulhom il-għar biex imutu bil-guġħ u bil-għatx. U mewwtilhom Alla rwieħhom b'mewt ta' rقاد. Inbagħad żewg irġiel, li kienu jemmu, ta' dar is-sultan kitbu l-biċċa tat-tfal u ismijiethom u n-nisel tagħhom fuq werqa rsas. U dahħluha f'kaxxa tal-inħas u qegħduha fil-bini. U raqdu tliet mitt sena. Qal Muħammed bin Ishāq: Inbagħad saltan fuq nies dik l-art raġel twajjeb igħidulu Tawadusijus. U ngemgħet in-nies fis-saltna tiegħu gemgħa, u fosthom min kien jemmen b'Alla u jgħallem li l-qawma mill-imwiet hija tassew, u min kien imieri. U għela sħiħ meta ra n-nies tal-qerq jizdiedu u jagħalbu n-nies tassewwa u jgħidu: Mhemmx ħajja ħlief il-ħajja tad-dinja. Izda jqumu mill-mewt l-erwieħ, ma jqumux l-iġsma.

Inbagħad ried il-ħanin juri t-tfal, sħab il-għar, u jgħarraf lin-nies il-biċċa tagħhom u jqegħidhom bħala għelm li jagħharfu bih li l-qawma mill-imwiet mhemmx tmerija fiha. Mela webbel Alla f'moħħ raġel minn dik il-għolja, biex jibni hemm maqjel għall-merħla tiegħu. U kera żewg ħaddiema, u qabdu

## 2. Laqtilhom Alla widnejhom, raqqadhom

jneħħu dak il-ħaġar u jibnu bih dak il-maqjel, sakemm ħattew kull ma kien hemm fid-daħla tal-ġħar. U malli nfetaħ fuqhom il-bieb, ried Alla, sid il-qawwa, is-setgħa u l-ħakma, li jqumu t-tfal. U qagħdu bil-qiegħda ferħanin, wiċċhom ħieni u qalbhom f'siktha. U sellem wieħed lill-ieħor. Inbagħad qamu jsallu, u sallew bħalma kienu jagħmlu bla ma jidher f'wiċċhom, f'ġisimhom jew f'lewnhom xejn li jistkerrħuh. Kienu sbieħ daqs meta raġdu. U huma ħasbu li s-sultan tagħhom Deċju kien iftittixhom. Xħin temmu t-talba tagħhom qallhom Maksilminu : "L-aħwa kunu afu li intom sejjrin tiltaqgħu ma' Alla, għalhekk la tiċħdux twemminkom meta jsejġħilkom (is-sultan) għada." Inbagħad qal lil Tamliħa: "Mur il-belt u isma' x'igħidu n-nies fuqna. U lteff u la tgħarraf bina 'l ħadd; ixtrilna l-ikel u ġibulna għax bina l-ġuġħ." U ħa Tamliħa l-ħwejjeġ li kien ibiddel bihom, u ħa fils milli kellhom biex jonfqu, minn ta' żmien Deċju. U telaq Tamliħa l-barra u xħin ġie ħdejn bieb il-ġħar ra l-ħaġar imneħħi minn bieb il-ġħar, u stagħġeb. Inbagħad mar u ma qagħadx jaħseb fuqu. U wasal bieb il-belt liebes ilbies ieħor u jitwarrab mit-triq imbazza' li jarah xi ħadd minn nies il-belt u jagħharfu u jmur bih għand Deċju s-sultan. U ma kienx jaf li Deċju u niesu kien ilhom mejtin tliet mitt sena. Meta ra Tamliħa bieb il-belt, rafa' rasu u ra fuq il-bieb għelm ta' dawk li jemmu. U xħin rah stagħġeb u qabad iħares lejħ f'dik is-sura li kien. U ħares lejn il-lemin u lejn ix-xellug u ma ra 'l ħadd li jafu. Inbagħad ħalla dak il-bieb u dar lejn bieb ieħor minn bwieb il-belt u ra hekk ukoll. U beda jistħajjel li l-belt mhix dik li kien jaf. U ra ħafna nies ta' dak iż-żmien li qatt ma kien jafhom qabel. U rħielha jimxi u jistagħġeb bihom u bih in-nifsu, u kien donnu mibluġħ. Inbagħad reġa' lejn il-bieb li kien ġie minn ħdejh. U qagħad jistagħġeb bih u bih in-nifsu u jtella' u jniżżel u jgħid: Kemm nixtieq naf! Mħux il-bieraħ fil-ġħaxija kienu dawk li jemmu jaħbu dan il-għelm, u l-lum, ara, qiegħed hemm fid-dieher? Għandi mnejn qiegħed noħlom. Ra li mħux joħlom u ħa kisjitu u qegħidha fuq rasu.

Inbagħad daħal il-belt u qabad jimxi qalb it-toroq tagħha u jisma' ħafna nies isemmu 'l Alla u 'l Ġesù bin Marija. U aktar stagħġeb u ħaseb li tilef moħħu. U qagħad mixħut dahru ma' ħajt minn ħitan il-belt u jgħid f'qalbu : Ma nafx xinhu dan, imma l-bieraħ fil-ġħaxija ma kienx hawn fuq wiċċ l-art bniedem li jsemmi 'l Ġesù bin Marija li ma joqtlux. U l-għada nisma' n-nies kollha jsemmu fuq Ġesù bin Marija, u ma jibzġħux, Inbagħad qal f'qalbu : Għandha mnejn din

mhix il-belt li jien naf; nisma' kliem in-nies u ma nifhemx waħda; iżda ma nafx li hawn belt eqreb minn beltna. U baqa' niexef bla ma jaf fejn jaqbad imur. Inbagħad sâb tifel minn nies il-belt u qallu: "Tifel, x'jisimha din il-belt?". Qallu "Efesu." U qal bejnu u bejn ruħu: Għandu jkun xi genn jew xi ħaġa oħra ħaditli moħħi. U xħin ġie f'sessih qal: Jekk ngħagġel noħroġ mill-belt qabel ma jaqbdū fija, jaħbatli aħjar. U resaq lejn dawk li kienu jbiegħu l-ikel u ħareġ il-fils li kellu fuku u tâh lil raġel minnhom u qallu: "Ja għabd Alla, begħli b'dan il-fils ikel." Ħadu r-raġel u beda jħâres lejn ix-xbieha tal-fils u lejn it-tinqix tiegħu u stagħġeb bih. Inbagħad newwlu lil raġel ieħor minn sħabu u ħares lejħ. Inbagħad bdew iġħadduh bejniethom minn wieħed għal ieħor u jistagħġbu bih. U bdew jistaqsu fuq dal-fils u qalu x'uħud minnhom: Dan ir-raġel sâb xi sejba flus moħbijja fl-art minn żmien twil. X'ħin rahom jithaddtu fuqu beża' ħafna u ħass niket kbir. U beda jirtogħod u jaħseb li qabduh u għarfuh u jridu jeħduh għand is-sultan tagħhom Deċju. U ġew nies oħra jistaqsu fuqu. U qallhom b'biża' kbir: "Atuni li neħtieġ la intom ħadtu flusi, inkella żommu l-ikel tagħkom u mhux dak li neħtieġu bih." Qalulu: "Min int, tifel, u xinhi l-biċċa tiegħek? Għax int sibt xi sejba flus ta' żmien ilu u trid taħbilna, imma ejja maġna u xerikna fih biex inħeffulek minn fuqek dak li sibt. U jekk ma tagħmelx hekk, neħduk għand is-sultan u nerħuk f'idejħ biex joqtlok." Meta sema' kliemhom indehex u qal: Waqajt f'kull ma ridt naħrab minnu. Qalulu: "Tifel, ma tistâx taħbilna dak li sibt, u la taħsebx li sa nżommuk moħbi." Baqa' sieket Tamliħa, ma jafx x'igħid u x'iwieġibhom. Xħin rawħ ma jitkellemx, ħadu kisjitu u dawwru hielu ma' għonqu. U qabdu jmexxuh fit-toroq tal-belt marbut, sakemm sema' bih kull min kien fiha, u qalu: "Qabdu raġel għandu moħba." U ngemgħu madwaru nies il-belt, żgħar u kbar, u bdew iħarsu lejħ u jgħidu: "Mhux dan it-tifel minn nies din il-belt, ma rajnieħ fiha qatt u ma nafux." U Tamliħa ma kienx jaf x'igħidilhom għalli sema' minnhom. U meta ngemgħu madwaru nies il-belt, beża' u siket u ma tkellemx. U kieku qal li hu minn dik il-belt ma ki nux jemmnuh. Hu minn għalih li missieru u ħutu qegħdin il-belt, u li jgħodduħ minn nies il-belt, mill-kbarat tal-belt, u jeħduħ għandu meta jisimgħu. U minn għalih li l-bieraħt lura kien jaf ħafna nies mill-belt, u l-lum ma jaf il-ħadd.

Waqt li kien qiegħed bħal mibluġħ jistenna li jiġi xi ħadd minn niesu, jew missieru, jew xi ħadd minn ħutu u jeħilsu minn idejħom, ħatfuh u telqu biħ għand ir-rajjes tal-belt u

tnajn minn ta' madwaru. Kienu żewġ irġiel sewwa, wieħed jismu Armûs u l-ieħor Istafûs. Meta telqu bih għal għandhom, dehirlu Tamliħa li sejrin bih għand Deċju l-ħakem, isultan tagħhom li ħarbu minnu. U beda jdur lejn il-lemin u lejn ix-xellug u bdew in-nies jidħku bih bħalma jidħku b'miġnun u bi mherwel. U qabad Tamliħa jibki, inbagħad refa' rasu lejn is-sema u qal: Ja Alla tiegħi, Alla tas-sema u Alla tal-art xerred fuqi l-lum sabar u daħħal fija ħila minn għandek li twettaqni quddiem dan il-ħakem. U qabad jibki u jgħid f'qalbu: Firduni minn ħuti; mhux li jkunu jafu miex iltqajt u fejn sejrin bija! Kieku jafu, kienu jiġu u nidhru flimkien quddiem dan il-ħakem. Għax aħna konna żammejna iebes biex nibqgħu flimkien, ma niċħdux l'Alla u ma nqimux allat barra minn Alla qawwi u kbir. Firduni minnhom u ma narahomx u ma jarawnix. U konna ftehimna li ma ninfirdu qatt u la fil-ħajja u la fil-mewt. Mhux li kont naf x'sa jagħmilli, joqtolni jew le.

Inbagħad waslu bih għand iż-żewġ irġiel tajjbin, Armûs u Istafûs, u meta ra Tamliħa li ma marrux bih għand Deċju, ħa r-ruħ u ma baqâx jibki. Ħa Armûs u Istafûs il-fils, ħarsu lejha u stagħgħbu bih. Inbagħad qallu wieħed minnhom: "Fejnha l-moħba li sibt, tifel? Dan il-fils jixhedlek li int sibt moħba." Qallu Tamliħa: "Ma sibt l-ebda moħba, iżda dan il-fils, flus missieri, u l-kitba u x-xbieha ta' din il-belt. Imma jien ma nafx x'ingħidilkom." Qal wieħed minnhom: "Min int?" Wiegħbu Tamliħa: "Għalli naħseb, jidhirli li jien minn din il-belt." Qalulu: "Min hu missierek u min hawn li jafek?" Għarrafhom isem missieru, imma ma sabu l'ħadd li jaf lilu jew l'missieru. Qallu wieħed minnhom: "Inti giddieb, ma tgħidx is-sewwa." U ma għarafx Tamliħa x'iwegħibhom, ħlief li niżżel rasu lejn l-art. Qal wieħed minn ta' madwaru: "Dan ir-raġel miġnun." U qal ieħor: "Mhux miġnun, imma jagħmilha ta' iblah għax irid, biex jaħarbilkom." Qallu wieħed minnhom waqt li ħares lejha ħarsa iebsa: "Taħseb li sa nitilquk u nemmu li dan flus missierek?" Il-kitba ta' dan il-fils u x-xbieha tiegħu ilha aktar minn tliet mitt sena. U inti daqsxejn ta' zaġġużuġ taħseb li sa tbellagħna u tidħak bina, aħna li xagħarna abjad bħalma tara. Madwarek hawn il-kbarat tal-belt, il-wali tagħha u dawk li f'idejhom il-flus ta' dis-saltna. Imma ma għandniex minn din il-għamla ta' flus u la dirhem u la dinier. Jidhirli li għandi namar li jsawwtuk u jgħaddbuk tagħdiba sewwa, inbagħad norbtok sakemm tikxef din il-moħba li sibt." Meta qallu dan, wiegħbu Tamliħa: "Għiduli ħaġa li sa nistaqsikom; jekk tgħiduli, ingħidilkom is-sewwa

x'ghandi." Qalulu: "Staqsì, ma naħbulek xejn." Qal : "X'ghamel is-sultan Deċju?" Qalulu: "Ma nafu l-lum fuq wiċċ l-art l-ebda sultan jismu Deċju. U ma kienx hawn ħlief sultan li miet żmien twil ilu, u ntemm warajh kemm-il-nisel." Qallhom Tamliħa: "F'gìeh Alla! ma jemmini ħadd li sa ngħid. Konna wlied is-slaten, u ried hu jgèghilna nqimu x-xbihat u nidbħu lill-allat il-ħżiena, għalhekk ħrabna minnu l-bieraħt lura u rqadna. U xħin stembalħna, ħriġt nixtri lil sħabi l-ikel u nitkixxfilhom l-aħbarijiet, u hawn jien kif taraw. Ejjew miegħi fil-għar li hemm f'gèbel Manħalūs, nurikom lil sħabi." Meta sema Armūs u Istafus x'kien igħid Tamliħa, qalu: "Ja nies, mhux dan ewwilla għelm minn għeljem Alla l-qawwi u l-kbir, li tākom b'dan it-tifel? Ĥa jehodna miegħu u jurina 'l sħabu bħalma qal: "U mar miegħu Armūs u Istafūs u marru magħhom nies il-belt, kbar u żgħar, lejn dawk tal-għar biex jarawhom.

Meta raw it-tfal tal-għar li dam Tamliħa ma gie bl-ikel u bix-xorb aktar milli kien idum dari, ħasbu li qabduh u marru bih għand is-sultan tagħhom Deċju, li kienu ħarbu minnu. U filli kienu jaħsbu dan u jitbeżżgħu, semgħu għajjat u ħsejjes ta' żwiemel telgħin lejhom. U ħasbuhom irsajjel tas-sultan Deċju, li bagħathom igibuhom. U qamu, xħin semgħu dan, biex jitolbu, u sellmu wieħed lil ieħor u qalu: "Ĥuduna ħdejn ħuna Tamliħa, għax hu bħal issa qiegħed quddiem is-sultan Deċju, jistenna meta mmorrulu." Waqt li kienu jgħidu dan, mixħutin f'nofs il-għar, ma rawx ħlief 'l Armūs u 'l Istafūs u nies weqfin ħdejn bieb il-għar, imma Tamliħa kien sebaqhom. U daħal ħdejhom jibki, u xħin rawh jibki bkew miegħu. Inbagħad staqsewh xi ġralu, u qallhom u għarrafhom b'kull ma staqsewh. U għarf u minn dan li kienu reqdin, għax riedhom Alla l-Għoli, dak iż-żmien kollu. U issa stembħu biex ikunu għelm lin-nies, u jemmnu fil-qawma mill-imwiet u jkunu jafu li l-qawma mill-imwiet hi ħaġa li ma tistāx tmeriha. Inbagħad daħal Armūs fuq atar Tamliħa u ra kaxxa tal-inħas maħtuma b'ħātem tal-fidda. U qagħad f'bieb il-għar u sejjah żewġ irġiel mill-kbarat tan-nies tal-belt u fetaħ il-kaxxa quddiemhom. U sabu fiha żewġ lwieħ tar-rsax, miktub fihom li Maksalmina u Tamliħa u Martūqox u Mawalis u Sanijūs u Batnijus u Kaxfulat kienu tfal li ħarbu minn sultanhom Deċju għax beżgħu li jbegħidhom minn dinhom u daħlu f'dan il-għar. U meta kien jaf fejn huma, gāgħal li jroddu dan il-għar bil-ħaġar. U aħna ktibna l-biċċa tagħhom u ħbarhom biex ikun jaf min jigi warajhom jekk jikxifhom. Xħin qrawha staghbu u faħħru 'l Alla l-qawwi u l-kbir li wriehom għelm

tal-qawma mill-imwiet. Inbagħad għollew lehinhom ifaħħru u jsebbħu l'Alla. U daħlu hdejn it-tfal fil-għar u sabu hom bil-qiegħda fin-nofs, wiċċhom lejn tluġh ix-xemx, u ma kenux qdiemu lbieshom. U nxeħet fl-art Armûs u sħabu jatu qima l'Alla l-Għoli u jfaħħru l'Alla li wriehom għelm fost l-għel-  
liem. Inbagħad kellem wieħed lill-ieħor u għarrfuhom it-tfal b'kull ma għalhom minnħabba sultanhom Deċju. Inbagħad Armûs u sħabu bagħtu rsal lis-sultan tagħhom it-tajjed Tawadusijus: "għaġġel biex tara għaġeb fost l-għegubijiet li għamel Alla l-Għoli f'saltnatek. U għamlu bħala għelm lid-dinja, biex ikun dawl u dija u twemmin fil-qawma mill-imwiet. U fittex ejja hdejn it-tfal li qajjimhom Alla, li kien mewwithom aktar minn tliet mitt sena ilu." Meta waslet għand is-sultan l-aħbar, qam mis-sodda li kien fuqha u hallih hemmu. U qal: "Infahħru l'Alla, Sid tad-dinja, Sid tas-Sme-wiet u l-art u nqimek u nsebbħek. Kont miegħi tajjed u ħanin u ma tfejtx id-dawl li kont tajt lil misserijiet."

Meta ġew jafu b'dan nies il-belt, rikbu għal għandu u marru miegħu u telgħu hdejn il-għar u daħlu, u xħin raw it-tfal lil Tawadusijus ferħu bih u nxeħtu jatu qima wiċċhom fl-art. U qam Tawadusijus quddiemhom u għannaqhom u beka. U huma kienu bil-qiegħda quddiemu fl-art isebbħu l'Alla l-Għoli u jfaħħruh. Inbagħad qalu t-tfal lil Tawadusijus: "Nitolbu l'Alla għalik u nsejjħu fuqek is-sliem, u jħarsek Alla u jifrex saltnatek u jħarsek mid-deni tal-ġenn." Waqt li s-sultan kien wieqaf reġġħu lejn il-marqad tagħhom u raqdu u mewwithom Alla rwieħhom. Qam is-sultan u qiegħed ħwejjġu fuqhom. U amar li jsir lil kull wieħed tebut tad-deheb. U xħin raqad fil-għaxija dehrulu fir-raqad u qalulu: "Aħna ma nħlaqniex u la mid-deheb u la mill-fidda, imma nħlaqna mit-trab u fit-trab immorru. Hallina bħalma konna fil-għar fuq it-trab sakemm iqajjimna Alla. U amar is-sultan minnufih li jsir tebut tad-dolf u qegħduhom fih. U satarhom Alla, xħin ħarġu minn għandhom, bil-biża' u ma seta' hadd jidħol sa hdejhom. U amar is-sultan u bena hdejn bieb il-għar mkien li jitolbu fih. U għamlilhom għid kbir.

# IL-KALENDARJU L-ĠDID INTERNAZZJONALI

## KELMTEJN TA' HTIEĠA MINN QABEL

Fil-ħarġa ta' "Il-Malti" tax-xahar ta' Marzu 1929 jiena kont tajt xi tifsir dwar il-Kalendarju l-ġdid li ħafna nies għorrief ta' nazzjonijiet diversi jidhrilhom li għandu jkun ta' ħtieġa mill-akbar għall-internazzjonalità kollha. Izda, nistqarr is-sewwa, billi fit-taqsim tal-ġranet tal-festi kienu ħarġuli xi għelut li jiena ntbaħt bihom minn wara, għalhekk issa ħsibt u rajt li nippublika l-Kalendarju sħiħ bit-taqsim kollu tiegħu, u biex il-qarrej ikun jista' jifhem kollox aħjar nikkonfrontah mal-Kalendarju Gregorjan tas-sena 1933 u l-aktarnett billi f'dik is-sena l-ewwel jum tagħha (l-Istrina) jaħbat Jum il-Ħadd li hu s-sies ewlieni tal-Kalendarju l-ġdid.

Jidhirli li hu meħtieġ ukoll li nargħa' ntenni minn qabel it-taqsim ta' l-istess Kalendarju.

Immela is-sena tkun imqassma fi 13 il-xahar indaqs ta' 28 jum f'kull wieħed, li lkoll flimkien fihom 364 jum.

Kull xahar jitqassam f'4 ġimgħat ta' 7 ijiem f'kull waħda li jibdew mill-Ħadd u jispiċċaw bis-Sibt. Ikun meħtieġ li jiżdied jum ieħor biex jagħlaq it 365 jum tas-sena. Dan il-jum ikun bla isem, biss jissejjah "Jum is-Sena" u jit-qiegħed wara it-28 ta' Diċembru billi hu l-aħħar tas-Sena!

Bl-istess mod hu meħtieġ ukoll li jiżdied jum ieħor għal-darba f'kull 4 snin li jissejjah il-"Jum Bisestil" u jit-qiegħed wara t-28 ta' Ġunju. Tant il-"Jum is-Sena" kemm ukoll il-"Jum Bisestil" ikunu jiem vaganzja għal-kullħadd.

Jibqa' mbaġħad ix-xahar il-ġdid li jissejjah "Sol" jew: "Xahar ix-Xemx," billi f'dawk il-jiem jibda s-Solotizju tas-Sajf, u jit-qiegħed bejn ix-xahar ta' Ġunju u Lulju.

B'hekk ix-xhur kollha tas-sena huma indaqs bi 28 jum f'kull wieħed jew b'erbgħa ġimgħat ta' sebat ijiem f'kull waħda.

IL-FESTI MOBILI LI BIT-TISWIJA FIL-KALENDARJU  
JIBDEW ISIRU FI ĠRANET FISSI TAS-SENA.

Il-festa tal-Isem ta' Ġesù	Il-Hadd 8 ta' Jannar
Hadd is-Settwagesma	Il-Hadd 8 ta' Frar
Ras ir-Randan	L-Erbgħa 25 ta' Frar
Hadd il-Palm	Il-Hadd 8 t'April
Il-Ġimgħa l-Kbira	Il-Ġimgħa 13 t'April
Hadd il-Għid il-Kbir	Il-Hadd 15 t'April
Il-Patroċinju ta' S. Ġużepp	L-Erbgħa 4 ta' Mejju
Rogazzjonijiet	Fit-23, 24, 25 ta' Mejju
Lapsi. Tluġħ fis-Sema ta' S. G. K.	Il-Hamis 26 ta' Mejju
Għid-il-Hamsin	Il-Hadd 8 ta' Ġunju
L-Imqaddsa Trinità	Il-Hadd 15 ta' Ġunju
Is-Solennita ta' Santu Korp	Il-Hamis 19 ta' Ġunju
Il-Kalb Imqaddsa ta' Ġesù	Il-Ġimgħa 27 ta' Ġunju
L-Ewwel Hadd tal-Avvent	Il-Hadd 1 ta' Diċembru

FESTI KMAMBATI OĦRA LI SOLTU AKTARX JAĦBTU  
FOST IL-ĠIMGĦA.

L-Ewwel jum tas-Sena	Il-Hadd fl-1 ta' Jannar
It-Tre Re (Slaten Magi)	Il-Ġimgħa 6 ta' Jannar
Konversjoni ta' S. Pawl	L-Erbgħa 25 ta' Jannar
Nawfragju ta' S. Pawl	Il-Ġimgħa 13 ta' Frar
San Ġużepp	Il-Hadd 22 ta' Marzu
S. Ġwann Battista	Is-Sibt 7 ta' Ġunju
SS. Pietru Pawl (Imnarja	Il-Hamis 12 ta' Ġunju
Sta. Marija Assunta	It-Tlieta 3 t'Awwissu
Il-Qaddisin kollha	L-Erbgħa 25 t'Ottubru
Il-Kunċizzjoni ta' M. V	Il-Ġimgħa 6 ta' Diċembru
Il-Milied ta' S. G. K.	It-Tnejn 23 ta' Diċembru

**KALENDARJU 1933.****Gregorjan****Modern**

JANNAR (31 Jum)

JANNAR (28 Jum)

1 Ċirkonċisjoni ta' S. G. K,	Hadd	1 Ċirkonċisjoni ta'
2 L-Isem Imqaddes ta' Gesù	Tnejn	2 G. K.
3 Sta. Genoveffa V. u M.	Tlieta	3
4 S. Gregor isqof ta' Langers	Erbgħa	4
5 S. Telesforu Papa martri	Ħamis	5
6 It-Trè Rè	Ġimgħa	6 It-Tre Re
7 S. Luċjanu martri	Sibt	7
8 I Wara t-Tre Re	Hadd	8 L-Isem imqaddes
9 S. Gulielmu, Arċisqof	Tnejn	9 ta' Gesù
10 S. Agatone, Papa M.	Tlieta	10
11 S. Iginu, Papa u M.	Erbgħa	11
12 Sta. Tazjana martri	Ħamis	12
13 S. Ilarju isqof u Duttur	Ġimgħa	13
14 S. Malakija, profeta	Sibt	14
15 II Wara t-Tre Re	Hadd	15 II Wara it-Tre Re
16 S. Maċell, Papa M.	Tnejn	16
17 S. Anton, abbati	Tlieta	17
18 Sta. Priska, Vergni u M.	Erbgħa	18
19 S. Kanutu, Re u M.	Ħamis	19
20 S. Bastjan, martri	Ġimgħa	20
21 S. Publiu I Isqof ta' Malta	Sibt	21
22 III Wara t-Tre Re	Hadd	22 III Wara it-Tre
23 S. Rajmond ta' Pennafort	Tnejn	23 Re
24 S. Timolew, Isqof	Tlieta	24
25 Konv. ta' M. San Pawl	Erbgħa	25 Konv: ta' M. San
26 S. Polikorpu, isqof	Ħamis	26 Pawl
27 S. Ġwann Grisotmu, isqof u Duttur	Ġimgħa	27
28 S. Frangisk minn Sales isqof u Duttur	Sibt	28
		FRAR (28 Jum)
29 IV Wara t-Tre Re	Hadd	1 IV Wara it-Tre
30 Sta. Martina V. u M.	Tnejn	2 Re
31 S. Pietru Nolasko	Tlieta	3

## FRAR (28 Jum)

1	
2	Il-Kandlora
3	S. Blás, martri
4	St. Andrija Korsini
5	V. Wara it-Tre Re
6	S. Titu, Isqof ta' Kreta
7	S. Romwaldu, Abbati
8	S. Ġwann ta' Matha
9	S. Ċirillu, isqof
10	In-Nawfragju ta' S. Pawl
11	Id-Dehra tal-Madonna ta' Lourdes
12	Is-Settwagesma
13	Sta. Katerina dei Riċċi
14	S. Valentinu, Martri
15	S. Fawstina, Martri
16	S. Onesimu, isqof
17	S. Allesju Falkonieri
18	S. Xmun, Iskof u M.
19	Is-Sessagesma
20	S. Nemesju u sħabu M.
21	St. Ewkesju, iskof
22	Katt: ta' S. Pietru f'Antiokja
23	S. Pietru Damjani, isqof
24	S. Mattija Appostlu
25	tal-Karnival, Sta. Margarita ta' Kortona

## FRAR (jissokta)

Erbgħa	4
Hamis	5 Il-Kandlora
Ġimgħa	6
Sibt	7
Hadd	8 Is-Settwagesma
Tnejn	9
Tlieta	10
Erbgħa	11
Hamis	12
Ġimgħa	13 In-Nawfragju ta'
Sibt	14 M. S. Pawl
Hadd	15 Is-Sessagesma
Tnejn	16
Tlieta	17
Erbgħa	18
Hamis	19
Ġimgħa	20
Sibt	21 tal-Karnival
Hadd	22 Il - Kwinkwages-
Tnejn	23 ma
Tlieta	24
Erbgħa	25 Ras-ir-Randan
Hamis	26
Ġimgħa	27 S. Mattija Appos-
	tlu
Sibt	28 Sta. Margarita ta'
	Kortona

## MARZU

26	Il-Kwinkwagesma	Hadd	1 I Tar-Randan
27	S. Leandru, Isqof	Tnejn	2
28	S. Makarju u sħabu M.	Tlieta	3

## MARZU

## MARZU (jissokta)

1 Ras-ir-Randan	Erbgħa	4
2 S. Simpliċju, Papa	Hamis	5
3 S. Tizjanu, Isqof	Ġimgħa	6
4 S. Kasimiru, Rè	Sibt	7
5 I tar-Randan	Hadd	8 II tar-Randan
6 Sta. Perpetwa, M.	Tnejn	9
7 S. Tumas d'Aquinu	Tlieta	10
8 S. Ġwann t'Alla	Erbgħa	11
9 Sta. Franġiska Rumana	Hamis	12
10 L-40 Martri ta' Sebaste	Ġimgħa	13
11 St. Ewleġju, Martri	Sibt	14
12 II tar-Randan	Hadd	15 III tar-Randan
13 Sta. Ewfrasja, V.	Tnejn	16
14 Sta. Matilde, Regina	Tlieta	17
15 S. Zakkarija, Papa	Erbgħa	18
16 St. Agapitu	Hamis	19
17 S. Patrizju	Ġimgħa	20
18 S. Cirillu, Isqof	Sibt	21
19 III tar-Randan	Hadd	22 IV tar-Randan
20 S. Adrijanu, Martri	Tnejn	23
21 S. Benedettu, Abbati	Tlieta	24
22 Sta. Lea, Matrona	Erbgħa	25
23 S. Vittorjanu Martri	Hamis	26
24 S. Gabriel Arkanglu	Ġimgħa	27
25 L-Annunzjata	Sibt	28 L-Annunzjata

## APRIL

26 IV tar-Randan	Hadd	1 V tar-Randan
27 S. Ġustinu, Martri	Tnejn	2
28 S. Gontranno, Rè	Tlieta	3
29 Sta. Caterina ta' Bolonja	Erbgħa	4
30	Hamis	5
31 Sta. Bibjana, V. u M.	Ġimgħa	6

## APRIL (30 Jum

1	
2	V tar-Randan
3	S. Rikkardu, Isqof
4	S. Sidor, isqof ta'Sivilja
5	S. Vinċenz Ferreri
6	S. Ċelestinu I Papa
7	S. Afrate, Solitarju
8	
9	Il-Palm (jew Iż-Żebbuġ)
10	S. Eżekieli, Profeta
11	S. Leone I Papa
12	It-Tniebri
13	Ix-Xirka
14	Il-Kbira
15	Il-Għid
16	Għid-il-Kbir
17	S. Stiefnu, Abbati
18	S. Kaloġeru, Martri
19	S. Marċellinu, Isqof
20	Sta. Monika armla
21	S. Anselmu, Isqof
22	S. Soteru u S. Kaju, Papiet
23	S. Ġorġ M. (Hadd il-Ġdid)
24	S. Fidiel ta' Sigmaringo
25	S. Mark Evangelista
26	S. Mareċċlinu, Papa M.
27	S. Pietru Kanisju
28	S. Pawl tas-Salib
29	S. Pietru minn Verona
30	Il Fuq il-Għid

(Jissokta)

## APRIL (Jissokta)

Sibt	7
Hadd	8 Il-Palm (jew Iż-Żebbuġ)
Tnejn	9
Tlieta	10
Erbgħa	11 It-Tniebri
Hamis	12 Ix-Xirka
Ġimgħa	13 Il-Kbira
Sibt	14 Il-Għid
Hadd	15 Għid-il-Kbir
Tnejn	16
Tlieta	17
Erbgħa	18 S. Gulju I Papa
Hamis	19 S. Eremenegildu Martri
Ġimgħa	20 S. Beneditt ir-Ragħaj
Sibt	21 S. Pateono, Isqof
Hadd	22 Hadd il-Ġdid
Tnejn	23
Tlieta	24
Erbgħa	25
Hamis	26
Ġimgħa	27
Sibt	28
MEJJU	
Hadd	1 San Ġorġ u San Publju II fuq il-Għid
Tnejn	2 S. Fidiel ta' Sigmaringa
Tlieta	3 S. Mark Evangelista
Erbgħa	4 Il-Patroċinju ta' S. Gużep
Hamis	5
Ġimgħa	6
Sibt	7
Hadd	8 III Fuq il-Għid

# PINA

Pina kienet l-aktar mara magħrufa ta' fuq l-ixprun fil-hâra ta' Santiermu, mara biežla, fuq tagħha, għad li mdaħħila fiż-żmien. Qaddejja, hażsiela, nofs qabla, huṭtaba; taf lil kulhadd, marbuta ma' hadd. Tilhaq ma' kollox, hawn tagħmel nofs ta' nhar tlaħlaħ, hemm taħli jumejn tfettaħ il-bann jew timla xi mitraħ, lil din, fil-hin tal-mistrieħ, twasslilha t-ftal għand in-nuna, lil dik tigri ġirja tiragħnilha par imsielet, issa ssamsar nofs għonnella, issa taqlagħha Fiemja, il-majjstra, biex tarfa' tarbija għall-magħmudija, u hekk bla ma' tintrabat ma' hadd tgħaddiha ġmielha u tikseb dejjem x'tiekol mill-aħjar.

Hemm hi, min issemmih lesti x'tatih, tielgħa mit-triq tal-Frañċiżi u tilwi lejn id-dui balli, iċ-ċurqana mitluqa fuq rasha, ġlekk tal-kaxmier lewn iż-żbiba kollu ganez ta' żmien meta żżewġet nannitha, dublett washu qampiena tal-linzi iswed hađrani, ikarkar mal-art minn wara, żarbun tas-sempiterna ilaħlaħ donnu qorq.

Arawha waqfet quddiem l-ewwel grada li sabet fejn hemm Lukarda, is-seftura tas-sur Dovik, tixtri l-frott minn għand tal-karrettun.

—X-int imgliobbija, qaltilha Lukarda.

—Dis-sorra għal mogħdija, fiċ-ċurniena għandi x'insajjar u fil-ġewlaq deffsitli erbgħa haħixiet Karmni tal-ħanut li kienet għadha tasal mis-suq. Dal-għodu qlajt żewġ xelini. Qajjmuni mas-sebħi biex inġib il-Kummari għal Tonina tal-gadraj, Keb-bistilhom in-nar, saħħant ktieli tal-ilma, qtilt kapuċċell u raddejt il-brodu, kien għadu jbexbex.

—Nistħajlek għejjet Pin?

—Għejjet lè imna ftit tal-qtiegħ il-laħam għandi.

—Il-bieraħ rajtek għaddejja bil-ġewlaq, kont jaqaw sejra għand is-sinjura Pawl.

—Lukard, jiena mita mmur għand in-nies għax-xogħol ġewlaq f'idejja ma taralix.

—Għala Pin?

—Il-ġewlaq, binti, iħasseb hażin u ma jinħtieġ xejn; but kbir mħażżem qoddiemek jiswa u ma' jatix fil-għajn; dak dejjem miegħi. Qatt ma ninsa mita bdejt naqdi mort haħifa b'ġewlaq isfar il-ġmiel tiegħu. Jiena u ħierġa waqqfitni

s-sinjura u qaltli: "X'għandek sabiħ fil-ġewlaq"? Ridt l-art tiblagnini għax hassejt li għaddietni ta' ħalliel għad li fil-ġewlaq ma kelli xejn tal-kuntrabandu. Qlibtu ta' taħt fuq, fuq il-mejda tal-intrata, waqa' l-muftieħ ta' kamarti, qorq il nieħu għax-xogħol, u maktur taż-żejt li norbot f'raši.

—“Dawn ħwejġek?”, staqsejtha u b'għajnejja ridt nikolha.

—“Kollox sewwa”, qaltli, ma għandekx għax tieħu għalik, għax m'hux f'it ħwejġeq naqsuni minn dari.

“Ara lil min iddaħħal, sinjura, m'hux kull min jaħdem miegħek ħalliel.” Billi ma' kellix faħam miblul irħejt ilsieni. Fil-but ta' taħt ma kienx hemm ħilief biħtejn sapun, kaxxa surfarini, qabda favetta u mgħarfa tal-għuda, tathomli s-seftura minn jeddha għax wassaltilha risposta tal-għarus li joqgħod ma' ġenbi. Jiena ma' ħadt xejn, li tawni tfajt fil-but, min jatik ma' tiħux? Minn dak inħar ġewlaq għand in-nies ma' ndaħħalx għax ma rridx inħassar demmi. Il-ħsieb ħażin jidħol f'ras kulħadd għad li jien labra li hi labra ma' narfax fi djar in-nies.

—Ma' jstax ikun li s-sinjuri jatuk xi ħaġa?

—Dak ma' jgħoddx, sinjura, seftura, koka, bajjad, mita jatuk ma tistax ma' tiħux għall-kirjanza, imma jien ruħ waħida għandi.

—Basta ma titlobx, Pin.

—Nitlob lè, imma ma fiha xejn li tara kif tagħmel biex iġġib il-boċċa ħidejn il-likk.

Tiftakarx dawk li kienu joqogħidu fid-dar ta' qoddimek li mbagħad marru l-Arġiel? Kont naqdiħom u fl-intrata kellhom sigġu daqxejn imxellef li s-sinjura kienet tpoġġi fil-lemin tal-mejda biex it-tixlif ma' jidħirx. Jiena kont nieħdu fuq ix-xellug biex is-sinjur jarah kull dahlā u ħarġa. Darba kien hemm u staħa rani mmiss is-sigġu.

—“Dak is-sigġu” qal “ma rridx narah aktar”.

—“Jekk ma tridux nieħdu jien, dnub tarmuh”.

—“Hudu”, qalli.

Is-sinjura thegħrnet imma qoddiemu ma riditx tikser il-kelma ta' żewġna. Għax in-nisa ma jħobbux jatu u la l-imxellef u la l-miksor. Jien is-sigġu ħadtu; min illumni, u la sraqtu u lanqas tlabtu.

—Mita tiġik ix-xoqqa f'moxtha tkun wisq ħmar jekk ma taħsibx għal rasek.

Ara xi ġrali darb'oħra. Kont niknes il-kamra tas-sinjur u fuk iċ-ċumnija nilmaħi xelin. "Din lixkata għalija", għedt bejni u bejn ruħi. Hasbu li jdaħħiluni fl-ixkora imma jien m'jiniex ta' sebgħi f'ħalqi.

Ix-xelin għattejtu b'kaxxa tal-bellus li kien hemm ħidejh u bqajt sejjra bix-xogħol. Jiena u ħierġa l-barra resaq is-sinjur u qalli:—"Rajt xi xelin f'kamarti?"

—"Iva sinjur sibt xelin u għamiltu taħt il-kaxxa tal-bellus għax sata' daħal xi barrani u tefgħu fil-but" Ara għadux hemm?

—Ix-xelin sabu fejn għedtlu u ta' daqqa ta' għajjn lis-sinjura biex bħalli kieku jgħidilha: ħisbna ħażin, mara! imbagħiad qabad ix-xelin u tahuli f'idi. "Ħa għax jistħoqqlok, mara int, u mara tal-ġieħ."

Jien għal l-ewwel ma ridtx nieħdu, għad li kont ili li fassalt kif għandi nonfqu malli rajtu l-ewwel darba. Baxxejt għajnejja u għedt li dak ħwejjigħom u jien ma' għamiltx ħlief neħhejtu min-nofs. Li ma ħabbiltx ftit moħħi kont nibqa' b'xejn, jekk ma' noħroġx ta' ħallielu minn fuq.

—U x'tara man-nies, li ma kienx għall-bukkun ta' zaqqna barra minn hawn seba' ħarat. Jien għadni żgħira u għandi mitt sena niżzewweġ biex neħles minn dal-ġasar.

—Bilħaqq, ili biex ingħidlek. Taf li Pawlu ikun hawn fl-aħħar ta' dan? Qalli ħuħ Ġorġ. Ma kitiblek xejn?

—Kitibli ilu. Din bxara li tajtni dal-ġiodu! Dalwaqt immur ingħid l'ommi malli neħles minn dax-xifajk ta' sinjur; Iġri joħroġ, dejjem jaqla' xi ħaġa. Xħiħ, imġarraq, li kien jista' ma jkolx. Ħa erbġha ħawħiet Pin, għadni nixtrihom, qabel ma' jinqala' xi ħadd. Ħaqqek tal-bxara, mur bis-sliema.

"F'ħajjetek, malli nkun naf mita għandu ġasal sewwa nigri ngħidlek. Mur ara x'se jġiblek minn barra daqs kemm iħobbok!" Ġibdet il-ġrada u telqet tferċaħ lejn il-Kerreja tal-iskutella għax hemm kienet toqġħod. Iċ-ċurqana miġbura magħha biex tgħatti s-sorra, il-ġewlaq u ċ-ċurniena. Għal dak inhar kellha biż-żejjed u għalekk wiċċha kien daħkan ftit aktar minn ta' dari. Dik il-ħalja ta' Pina; x'kienu jagħmlu dawk ta' fuk l-ixprun mingħajrha? ħuttaba, ħassielu, qaddeja, midħla tagħhom il-koll. Alla ħares tiġi nieqsa!

# ID=DAHLA ĠOL=BIRGU TAL=GRAN MASTRI TA' MALTA

*(Jissokta ma' ta' qabel)*

Meta l-Gran Mastru jbus is-Salib li jressaqlu l-Isqof, imur fuqu l-Ewlieni Ġurat fost l-erba' sħabu u jatih Bukkett tal-granutell tad-deheb u l-fidda. Il-Gran Mastru jieħdu u jatih, kif sibna msemmi fid-daħla ta' Zondadari, lill-Ingizitur. Dan kien isir biex il-Gran Mastri juru l-qima kbira li kellhom lejn l-Ingizituri ta' Malta. Imbagħad, l-Ġurat fuq imsemmi, jatih ukoll, fuq Baċil, żewġ Imfietah, wieħed minnhom fidda waħdu u l-ieħor imdieheb. Il-ħoloq ta' dawn l-Imfietah kien ikun fihom, minn banda, l-armi tal-Gran Mastru li jkun u minnaħa l-oħra, l-Armi ta' l-Univerżità ta' l-Ibliet. Il-Gran Mastru jieħu ż-żewġ Imfietah b'turija tal-ħakma tiegħu fuq il-Belt tal-Birgu u jatihom f'idejn il-kamrier Maġġur tiegħu. F'dal-waqt jerga' jsir mill-ġdid l-isparar ta' l-Artillerija u l-Maskli tal-Birgu, u l-isparar tas-Suldati kollha tal-Milizja li kienu mifruxa fil-postijiet tagħhom li l-fuq semmejna.

Wara l-ġħoti ta' l-Imfietah, il-Gran Mastru jidħol taħt Baldakkin tad-damask abjad u rakkmat bid-deheb. Dan jiġi merfugħ mill-erba' Ġurati ta' l-Universit  ta' l-Ibliet, u hekk il-Gran Mastru jgħaddi mill-Bibien tal-Birgu għal ġewwa l-Belt Rebbieħa, b'quddiemu dawk l-istess nies li kellu meta minn Bormla telaq għal Birgu. Biss kien jizdied l-Isqof f'din il-processjoni. Dan kien jimxi quddiem il-Kap tal-Kavlerija tal-Gżira u l-Mastru Skudier. Mal-ġnub ta' din il-processjoni kienu jimxu l-Fizzjali l-oħra u l-bqija tal-Kavaleri biex joforqu triq minn bejn in-nies u jagħmlu l-wisgħa ħalli jkun jista' jgħaddu l-Gran Mastru u l-oħrajn li jkollu miegħu.

Fid-daħla ta' Perellos, din il-bieċa għamilha dak id-distakkament Suldati tal-Milizzja tal-Birgu li laqa' lil-Gran Mastru fejn il-Bibien tal-Belt Rebbieħa. U fid-daħla ta' Zondadari u tal-Vilhena għamluha l-kumpanija tad-draguni tal-Gran Mastru.

It-triq li mill-Bieb ta' Provenza tati għal Misraħ tal-Birgu kienet tkun imzejna kollha. It-twieqi, il-gallarijiet u l-bjut kienu jinksew bid-damask, arazzi, kitba bi kliem sabiħ u mżewwaq li turi ferħ għal miġja tal-Princep fil-Birgu u Xbihat ta' dak il-Gran Mastru li jkun qiegħed jagħmel id-daħla tiegħu ġol-Belt Rebbieħa.

Bid-daħla ta' Adrijan Wignacourt, waqt li l-Gran Mastru kien għaddej mit-toroq tal-Birgu, ir-Riċevitur tiegħu, kull xħin ifettillu, kien jaqbad qabda flus tal-fidda, magħmula mill-Gran Mastru l ġdid li jkun sar, u jxerridhom fl-art, qalb il-għajjat ta' ferħ u l-qbiż tan-nies li jmorru biex jiġbruhom, fil-ħin li dawn jibdew jixtiequ hena, risq u ħajja twila lill-Gran Mastru. Fid-daħla ta' Zondadari, fit-toroq tal-Birgu għamlu wkoll għejjun jarmu l-inbid.

F'nofs il-Misraħ tal-Birgu kienu jibnu Ark Trijonfali ta' l-injam, b'żewġ faċċati. Dan, barra milli kien maħdum bl-akbar reqqa u bl-iżjed sengħa, kien ta' għamla doriku u miż-bugħ lewn id-deheb. Il-għoli tiegħu kien ta' 50 xiber u l-wisgħa ta' 48. Iż-żgiegħ taparsi li kellu kien ta' bosta lwien. Kellu tliet Bibien, b'dak tan-nofs iżjed għoli u aktar wiesgħa mit-tnejn l-oħra tal-ġnub.

L-Ark Trijonfali kien mibni fuq erba' pedistalli, b'fuqhom erba' pilastri li kienu joforqu t-tliet Bibien tiegħu, b'arkitravu, frenez u gwarniċi. Fuq kull Bieb tal-ġenb kien hemm żewġ pedistalli żgħar b'Ċifra fuqhom. Tal-lemin tfsiser il-Ħniena u tax-xellug il-Kobor tal-qalb. Bejn dawn il-pedistalli żgħar, fuq il-bieb tan-nofs, kien hemm gallarija bil-balavostri, b'fiha ħafna daqqaga li kellhom bosta għamliet ta' strumenti. Fuq kull Bieb giet imqegħda emblema b'kitba fuqha. Fuq il-gwarniċun tal-Bieb tan-nofs kien hemm żewġ pedistalli żgħar bl-Armi tal-Belt tal-Birgu, u bejn dawn tabella b'kitba fuqha. Terga', fuq din kien hemm tabella oħra żgħira b'kitba fuqha wkoll.

Fid-daħla ġewwa l-Birgu ta' De Pawla, fil-quċċata ta' dan l-Ark Trijonfali kien hemm tavla żgħira, b'fuqha Xbieha li turi x-Xaba'. Din ix-Xbieha, fin-naħha tal-lemin kienet q'ed iżżomm l-armi ta' l-Ordni u tal-Gran Mastru u fix-xellug qabda żbul tal-qamħ tassew b'fuqhom pagun ħajj.

Il-qamħ u l-pagun kienu jinsabu fl-Arma ta' De Pawla; u l-Ġurati għamluha hekk, fuq li riedu juru l-Arma ta' dan il-Gran Mastru f'għamla ħajja u tassew.

Fil-Misraħ tal-Birgu, lill-Gran Masjru De Pawla, hej-jewlu palk, għamla ta' gallarija, b'siġġu fuqu. Il-Gran Mastru qagħad bil-qegħda jisma' s-Sinfonija tindaqq mid-daqqaga li semmejna ta' fuq l-Ark. Imbagħad intqal, minn xi żgħa-żgħir Maltin xi kliem imqabbell b'tiffir lill-Gran Mastru u lill-Belt tal-Birgu.

Hawn il-Gran Mastru kien juri l-ferħ tiegħu, fil-waqt li n-nies kienet toqgħod titgħaxxaq u tithenna bil-Gran Mastru

l-ġdid. Sew id-daqq, kemm ukoll il-kant, sibnih biss imsemmi fid-daħla tal-Gran Mastri Pawla u Laskaris.

Fid-daħla ta' Perellos, l-Ark Trijonfali, barra milli kien imzejjen b'hafna kitba u xbiehat, u bl-armi tal-Gran Mastru u ta' l-Università ta' l-Ibliet, bdew ukoll jagħmlu fuqu erba' Xbiehât oħra, li kienu ifissru l-Haqq, il-Paċi, il-Karità u x-Xabgħa. F'din id-daħla beda jissemma' wkoll, li l-Gran Mastru kien jiġi milqugh, fejn l-Ark Trijonfali, mill-bqija tar-Riġment tal-Birgu flimkien ma' l-Alfieri ta' l-istess Riġment, taħt il-kmand tal-Gvernatur tal-Birgu, liebes bl-uniformi u bil-lanza. Malli l-Gran Mastru jasal fil-Misraħ tal-Birgu kien jiġi msellem, bl-isparan ta' l-azzarini, mis-suldati, u bil-tmejil tal-lanez mill-Fizzjali tagħhom.

Fid-daħla ta' Zondadari u tal-Vilhena, tqiegħed palk fix-xellug ta' l-Ark Trijonfali, u fuqu kienet issir taħdita qasira u ta' tiffhir lill-Gran Mastru. Għal din il-bieċa kien jintagħżel wiehed żgħażuġ ta' waħda mill-ewlenin familji tal-Birgu. Dan it-tfajjel, fl-isem tal-poplu, kien juri l-ferħ li kien iħoss u il-qima li jġib lill-ġdid Prinċep ta' Malta.

Wara li t-tfajjel jispiċċa mit-tiffhir tiegħu u n-nies tieqaf mill-għajjat ta' ferħ u ċ-ċapċip ta' l-idejn, il-Gran Mastru jidhöl taħt il-Baldakkin, merfugħ mill-erba' Ġurati, iġhaddi mill-Bieb tan-nofs ta' Ark Trijonfali u, bl-istess għamla ta' Proċessjoni li wasal fil-Misraħ tal-Birgu, jitlaq għall-Knisja ta' San Lawrenz b'kotra kbira ta' poplu warajh.

Meta De Pawla u Laskaris għaddew minn taħt l-Ark Trijonfali, dawk id-daqqaqa li kienu fil-gallarija ta' dana l-Ark, bdew idoqqu l-hafna strumenti ta' sfafar u trumbetti li kellhom. Imbagħad xhin waslu fejn il-Knisja ta' San Lawrenz ġew milqugħa bid-daqq tal-qniepen, tas-sfafar u tat-trumbetti, u daqq ieħor ta' l-orgni, fost iċ-ċapċip u l-għajjat ta' ferħ mill-poplu.

Fid-daħla tal-Gran Mastri l-oħra nsibu msemmi wkoll, li fil-bidu li l-proċessjoni telqet minn fejn l-Ark Trijonfali, l-Isqof ta' s-Salib li kellu lil wiehed mill-Assistenti tiegħu u f'idu ħa l-Baklu. Imbagħad, meta l-Gran Mastru kien jasal fejn il-bieb tal-Knisja, l-Isqof ineħħi l-Baklu, jieħu l-ilma mbieriek u bih l-ewwel ma kien ibieriek lill-Gran Mastru u wara lil ta' ma' dwaru. Izda fid-daħla ta' Zondadari u l-Vilhena, din il-bieċa għamilha l-Ingizitur, billi dan kien jagħmel l-istess ċerimonja tat-tberik li qabel kien għamel fil-bieb tal-Knisja ta' Santa Tereza ta' Bormla.

Wara t-tberik, il-Gran Mastru jidhol fil-Knisja u jmur joqgħod għarkobbtejh fuq imħadda, f'nofs il-Presbiterju, quddiem il-faldistorju. Hekk ukoll kienu jagħmlu l-ingiżitur, il-Prirjur ta' San Gwann u l-Gran Kruċi, li s-sigġijiet tagħhom kienu jiġu mqegħda u mqassma l-istess bħal f'Santa Tereża. Hawn kien jingħad it-*Te Deum*, imsieħeb bil-mużka u b'ħafna kori, fil-waqt li l-Isqof, flimkien ma' l-Assistenti u l-Kleru tiegħu, kien jibqa' bil-wieqfa u n-naħa ta' l-Epistola. Dan it-*Te Deum* kien isir biex jiżżuħajr l'Alla għall-ħatra tal-Gran Mastru l-ġdid.

Meta jispiċċa t-*Te Deum* u jsir is-soltu talb ta' warajh, il-Gran Mastru jmur joqgħod taħt it-Tronn tiegħu, li jkun imhejji n-naħa ta' l-Evangelju, u l-Isqof jati l-Barka. Imbagħad jati r-Reliqua tal-Glorjuż Martri San Lawrenz lill-Gran Mastru u dan ibusha. Wara li tispiciċċa din il-funzjoni, il-Gran Mastru jitlaq għall-bieb tal-Knisja, imsieħeb mill-Isqof u l-Kapitlu li jwassluh sa l-aħħar targa ta' San Lawrenz. Izda fid-daħla ta' Zondadari u tal-Vilhena, l-Isqof, wara li neża' l-ħwejjeġ Pontifikali li kellu, libes ir-Rukketta u baqa' sejjer mal-Gran Mastru.

Hekk kif il-Gran Mastru kien jitfaċċa fil-bieb tal-Knisja, in-nies kienet tilqgħu bil-għajjat ta' ferħ u ċ-ċapċip ta' l-idejn, fil-ħin li r-Riċevitur tal-Gran Mastru jibda jitfa' l-flus, u hekk jibqa jagħmel, kull meta jfettillu, sa kemm jaslu x-xatt tal-Birgu.

Meta l-Isqof beda jieħu sehem f'din l-aħħar proċessjoni, kien joqgħod fil-lemin ta' l-Ingizitur, u l-Pirjur ta' San Gwann jimxi warajhom.

Fid-daħla ta' Perellos, Zondadari u l-Vilhena, fil-Kotba ta' l-Ordni tniżżel, li meta l-Gran Mastru kien jitlaq minn San Lawrenz għax-xatt, kien iġħaddi minn quddiem id-dar tal-Gvernatur tal-Birgu. Dan kien jistidinhom biex iġħaddu għandu, b'dawk li jkollhom magħhom, fejn hemm kien ihejjilhom heġu u xorb. Wara li joqgħdu jistrieħu xi ftit għandu, jerggħu jaqbd u t-triq għax-xatt.

Fid-daħla ta' De Pawla, fix-xatt tal-Birgu, ġiet imtella' Piramida għolja 50 xiber, b'fuqha balla b'kitba *non flectar (ma ncedix)*, u fuq din il-balla kien hemm pagun b'salib fuq il-quċċata. Din il-Peramida sibniha msemmija fid-daħla ta' dan il-Gran Mastru biss.

Fix-xatt kien ikun hemm mifruxa s-Suldati tal-Milizzja tal-Birgu u ta' xi Xwieni ta' l-Ordni biex jilqgħu lill-Gran Mastru u jsellmulu bl-isparar ta' l-azzarini,

Kabel ma l-Gran Mastru jirkeb fuq il-Gondla tiegħu, jizzihajr lill-Ingizitur talli għamel miegħu f'din il-funzjoni tad-daħla fil-Birgu. Imbagħad jitlaq lejn il-Belt imsellem mill-Ingizitur, Gurati u poplu. Fil-Gondla tiegħu jrikkeb lill-Isqof, u warajh jimxu d-dgħajjes l-oħra bil-Gran Kruċi u l-Kavaleri.

Waqf li l-Gran Mastru jkun jaqsam il-Port, jerga' jsirlu t-tislim mill-gdid mis-Suldati, Fortizzi u Bastimenti. Izda fid-daħla ta' Zondadari u l-Vilhena, dawk ix-Xwieni li was-sluhom sa Bormla baqgħu jisparaw, bla ma qatgħu xejn, il-ħin kollu tal-funzjoni, jigiġifieri għal dawra ta' sagħtejn sħaħ. Terga', dan is-salut ma sarx mix-Xwieni biss li semmejna imma wkoll sar minn dawk il-Bastimenti merkantili kollha ta' bosta għnus li nziertaw fil-Port. Barra minn hekk f'dawn iż-żewġ daħliet tal-Gran Mastri li semmejna, sar salut il-ħin kollu tal-funzjoni bl-isparar tal-kanuni, murtaletti u azzarini m'hux biss mill-Fortizzi ta' San Mikiel u ta' Sant'Anġlu u mill-Gwarniġjon tagħhom, imma sar ukoll mis-Suldati tad-Dejma li kienu mifruxa fix-xtut ta' l-Isla, Bormla u l-Birgu.

Meta l-Gran Mastru jasal ix-xatt tal-Belt u jinzel l-art, jirkeb il-karrozza tiegħu, miegħu jrikkeb lill-Isqof, u jitlaq lejn il-Palazz tiegħu, b'warajh xi karrozzi bil-Gran Kruċi u b'għadd kbir ta' kalessi bil-Kavaleri. U hekk tispiċċa din il-festa li kienet issir fid-daħla għol-Birgu tal-Gran Mastri ta' l-Ordni, daħla, li maż-żmien, bdiet tħabbatha mad-daħla l-oħra ta' għo l-Imdina li, kienu jagħmlu dawn is-Slaten ta' Malta.

Ġużè Gatt.

# SPES ULTIMA

Tiela'...  
genbejh milwija  
taħt it-toqol tas-snin,  
bil-ħniena jkaxkar  
saqajh mat-triq — il-lum, jaħasra, twila! —  
Mijjiet, mijjiet ta' drabi  
rawh għaddej qisu berqa  
in-nies tal-ħāra fil-milja ta' rgulitu!...  
issa jitnikker u sikwit iħares,  
wieqaf hemm f'nofs it-triq, lejn naħa w oħra.  
Izda ma jargax l-ura...  
dak il-ħanut... dak il-ħanut fejn għadda  
medda ta' snin ħabrieka  
ma' nies ta' kull xejra  
għandu bħal seher,  
li jsejjaħlu mill-bogħ'd, iħajru, jigbdu.

\*

Tiela'...  
għajnejh fil-ħofra, jgħarrex  
donnu jfittex id-dawl — id-dawl li darba  
kien jilma w jiddi  
fi ħbub għajnejh suwed bħal tuta. Jgħaddu,  
aktar ħfief minnu,  
xi ħbieb u jsellmu. Jagħraf  
hu l-ħbieb mil-leħen, u bil-ħlewwa kollha  
iroddilhom is-sliem:  
izda ġe' ħarstu mdennsa  
ma tidħolx it-tbissima  
xhieda tal-qalb.  
Ma jargax, ma dan kollu;  
u jekk, bħal min jintilef,  
jitnikker biex idur dawra ma' dwaru,  
targa' tisma' malajr dik it-tkaxkira  
tal-passi qosra,  
tal-passi għajjiena,  
li jmexxuh il-quddiem.  
Le, l-ura ma jargax...  
dik id-daqsxejn ta' toqba  
minn fejn kien jara d-dinja

għaddejja taħt għajnejh bit-tiżwiq tagħha,  
għandha bħal seher:

—qawwa kiefra, moħbija—  
li thajjru,  
li tiġbdu,  
li tkarkru.

\*

Tiela'...

fit-triq jinsama

in-nifs imgħaggel u lehga ta' sidru.

Imsejken!

qalbu għajjiet...

għajjiet, għalkemm tas-saħħa

kienu x-xniexel, l-egħruq u d-dgħejf li bnewha.

Qishom aħrax ta' lima,

għaddeu minn fuqha s-snin bil-bard, bis-sħana,

bil-ferħ, bin-niket, bit-twegħir, bil-hidma,

u għabra, għabra,

kilulha s-saħħa ta' hitanha.

Mejta fit-truf tasal tad-demmi il-mewġa:

rasu ddur bih, u l-art bħal wiċċ il-baħar

donna tilgħab u tmewweġ

taħt il-qigħan ta' saqajh:

iħoss li l-kenn u s-sliema

tad-dar jiswewlu,

iżda ġe' ħsiebu w ġewwa qalbu għada

taħdem bħal seher kiefer

ix-xbieha tal-ħanut, minsuġ mal-ġrajja

kollha ta' ħajtu.

Ħajtu!... ma jridx jifhem li waslet

fl-aħħar tarf, fl-aħħar xifer...

għadu jahseb li jtawwal,

li amman jarga' jitla',

u li jtenni, u jtellett..

Haġa wara haġa,

kollox miet fih:

l-aħħar li tmut, it-Tama!

Dun Karm.

# KELMTEJN FUQ IT-THEJJJA

## GħALL-ASSEDJU L-KBIR

Minn żmien twil l-Insara u l-Misilmin kienu għal-xulxin bħall-klieb u l-qtates. Kull fejn jiltaqqu jhebbu għal xulxin u daqqa minfuq tagħna u oħra minn taħt. Is-sultan ta' Kus-tantinopli kien imdejjaq m'hux ftit, għax kull biċċa qluġ li titlaq mill-Vant kienet, x'aktar iva nkella lè, issib għen jew xini tal-Ordni tfeġġ quddiemha u taħbat għaliha, minn mindu l-Ordni kien intasab fil-gzejjer ta' Malta fl-1530. Għalhekk il-Gran Sinjur kien haoseb li jehles darba għal dejjem minn dal-ksir ir-ras u jaħbat għal Malta b'kemm saħħa kellu biex iqatta' l-għanqbuta u joqtol il-brimba nis-ranija fl-istess ħin. U hekk bil-ftit il-ftit beda jarma u jaħžen ikel u għodod biex meta jaħbat igib, u jofroġ rebbieħ.

It-telfa ta' għen kbir u mill-ogħna li kellu gāgħlitu jaħbat għal Malta qabel il-waqt.

M'hux bogħod minn Gurfu, dal-Ġifen Tork kollu zebgħa tlellex, deheb, bandieri kanuni tal-bronz, mgħobbi b'kull ma tixtieq qalbek, kisi, bħur, fwihat, u b'kull ma kien jixraq biex jizzejnu n-nisa tal-harem, kien ħieni jibbordja mimli bih in-nifsu, arani u la tmissnix, u hażin għal min jersaq lejja.

Minn wara daqs xejn ta' gżira, f'radda ta' salib, isib ruħu milquhħ minn ħames xwieni li hdejh kienu donnhom dghajjes tas-sajd. U tas-sajd kienu, għax lilu kienu jistadu. Malli r-ras tal-ġifen lemaħ is-sangakk bis-salib aħmar haoseb li f'anqas minn siegħa kellu jiknes, bil-kanuni li kellu herġin mit-twieqi, dawk il-ħames qoxriet u hekk ikollu x'iharref lis-Sultan.

Sabu ma' min jeħduha dawn il-Kavaleri għodu għodu u malli ġew għat-tir ordna n-nar.

Imma x-xwieni ma' għaġġlux jaħarbu, bil-qdif daħlu taħt il-ġifen u daru miegħu minn hawn u minn hinn u jisparaw ma' wiċċ l-ilma sa ma' t-tiri tat-Tork bdew jonqsu u l-balal jarraw. Damet it-taqbida ħames sigħat u ħames Kavaleri qalbiena u mija u għoxrin ruħ ta' fuq ix-xwieni baqgħu mejta' imma l-ġifen tal-Gran Sinjur niżżel is-Sangakk bin-nofs qamar u taħt il-kmand tal-Kavaleri Romegas u Gion it-Tork, bil-bandieri tal-Ordni, qabat ir-rotta għal Malta.

Ferħu n-nies tal-Birgu mita raw diehla dil-priża, imma m'hux daqs kemm iddejjaq is-Sultan mita sama' bit-telfa u t-tixwix li qam f'Kustantinopli għaħlu jgħaġġel aktar milli xtaq biex jeqred il-Kavaleri mill-gżira ta' Malta u minn wiċċ l-art.

Il-kbir baxa Mustafà, u Piali magħruf għal-dehnu, u Dragutt l-aktar għaqli u qalbieni li kellu is-Sultan ħadu f'idej-hom il-qerda tal-Ordni.

F'qasir żmien għien inbnew, u ngabru kanuni, ikel, munizzjon, għodod għall-assedju u nies bla qies iltaqgħu fl-imrasi tat-Tork.

La Valette sama' b'dan l-arnar kollu u beda min-naħa tiegħu jħejji ruħu għal dak li kien ilu jistenna. Imma l-Gran Sultan kellu nies u armi kemm jinħtieġ u l-Gran Mastru kellu jitqanna b'dak li sata' jlaqqat minn għand ħbiebu.

Il-Papa kien dak li l-aktar ħareġ ta' raġel, għax minnufih baġħat flus u Suldati, Spanja baġħtet xi flus, il-kbarat l-oħra ħaslu idejhom u kitbu jsabbru mill-aħjar lill-Gran Mastru.

La Valette sejjah il-Kavaleri li kien hemm barra minn Malta u qabel waslu t-Torok kiseb taħt idejh 482 Kavalier u mad-9,000 Suldat, b'kollox, bejn barranin, Maltin tad-dejma, nies tax-xwieni u tilqit ieħor.

Beda t-taqsim, il-Birgu tawh f'i lejn il-Franċiżi, u dawk ta' Kastilja, l-Isla baqgħet għat-Taljani, l-Aragoniżi kellhom iħarsu lil Bormla. Il-bqija, Inġliżi, Germaniżi u Spanjoli kellhom jixterrd u fuq il-blat u l-molijiet.

Sant'Anġlu kien f'idejn 50 Kavalier u 500 Suldat magħżula taħt il-Kavaler Spanjol Garzeranas.

Biex iħares il-port tax-xwieni qabbdu lill-Kavaler Romegas u mmuntaw 9 kanuni fuq il-blat tal-Birgu u ta' l-Isla. Bejn Sant'Anġlu u l-ixprun tal-forti San Mikiel stiraw katina ħoxna fuq btieti u bramel.

Il-kumpannija Maltija tos-Sigġiewi niżżluha tindokra l-Isla minn qoddiem il-posta ta' Aragona. Il-kumpannija tan-Naxxar gibuha tħares is-swar bejn l-Isla u Bormla, wiċċha lejn il-Qortin taħt il-kmand tal-imħallef Kola di Naro.

Romegas ħa ħsieb tax-xwieni li l-akbar fosthom ġew sorguti taħt Sant'Anġlu u l-bqija (il-Kaptana, is-San Grabiel il-Kuruna, u s-San Gakbu) kellhom joħorġu jibburdjaw biex iġħassu għal-miċa jasal il-għadu. In-niċfa ta' forti

fuq tarf il-Għases li kien jismu Santiermu, intrama mill-aħjar b'46 kavalier u qabda suldati taħt il-Kavalier Degwaras u Della Cerda.

L-Imdina u l-Kampanja telqugħa f'idejn Fra Pietru Mesqwita, Portugiż. Għawdex għadda f'idejn il-Kavalier Torreglias. Kumpannija ta' 800 suldat u 30 kavalier ikmandati mill-Bali Copier kellhom iduru dejjem mal-plajja biex ikunu fil-qabda malli jaqbd u jinżlu l-egħdewwa, ikun fejn ikun.

Wieħed mill-ħsibijiet qawwiya sew tat-Torok kemm ukoll tal-Maltin kien dak ta' l-ilma. Kif kellhom isibu l-ilma għal dawk in-nies kollha, it-Torok? u kif kellhom jiksbu ilma biżżejjed magħluqa għewwa s-swar, il-Maltin? L-akbar kotra ta' ilma m'hux bogħod mill-bliet tan-naħa l-oħra kienet tinsab il-Marsa u hemm kienu jagħmlu l-akkwata x-xwieni tal-Ordni.

Mela t-Torok kellhom sgur jatu mill-ewwel is-salt għall-Marsa. Li sata' l-Gran Mastru ma jħalli homx jersqu lejn il-Marsa kien jaqta' sandar; imma kif tilqa' lil dawk l-eluf ta' għedewwa? xi hadd qal "inhassru l-għejjun tal-Marsa, nsemmu l-ilma b'xi haġa."

It-tabib ta' l-Ordni, Camillo Rocco, qal: "nagħmel mill-aħjar". Hawwad ħxejjex li jgibu l-mard, arsenku, u trab ieħor li tah l-ispiżjar u telaq kollox fl-egħjjun. Ighidu li għall-ewwel l-ilma ma satax jinxorob imma billi ilma għieri, is-sewwa waħdu f'qasir żmien u t-Torok minnu xorbu kemm damu hawn.

Il-Maltin u kull min kien magħluq fis-swar batew sħiħ bil-għatx għax il-bjar u l-għwiebi f'qasir żmien tbatlu u kull bir barra u fid-djar kien bil-għassa biex l-ilma ma jinħeliex. Għal nixxieġha daqs nitfa li nsabet f'dar tat-tabib Cadamosto il-Birgu, sar ferħ kbir għax l-aktar talb kien għall-ilma. Sajf, xemx, xogħol iebes, lejl u nhar, nies bl-eluf, ħruq, kollox jitlob l-ilma.

It-Torok waslu fuq Malta fit-18 ta' Mejju, 1565, mal-159 xini u iġfna mogħbbija bi 30,000 ruħ. L-ewwel deħru qoddiem il-Port il-kbir imma mal-lejl daru lejn Marsaxlokk fejn saret in-niżla.

Telf ta' żmien xejn, il-għada kulhadd lejn is-swar. Hsara bla hed u min-nofs Mejju sa l-ewwel gimgħa ta' Settembru, spara, farrak, ħott, oqtol, aħraq, nifs xejn.

Bil-għajnuna t'Alla kull ma għażlu l-Misilmin sar suf, għax 20,000 Tork għew midfuna f'Malta, fosthom dak li kellu jwaħħal is-sangakk aħmar fuq Sant'Anġlu, Dragutt, li ħalla

gildu fil-ponta ta' tas-Siema, quddiem Santiermu ftit wara li wasal Malta.

Mill-Insara jingħad li mietu mal-241 kavalier u 6,000 suldat barra minn xi 2,003 malti u ħafna rsiera li ħadu sehem fil-ħerba. Kemm nies ġew midruba, migruħa, mifluġa ħadd ma sata' jgħodd, u min ma ndarabx tilef ħwejġu, il-għalej-jel, il-bhejjem u 'l niesu.

Imma kollox intesa, għatx, ġuħ, ġrieħi, faqar, niket, mita ġriet ix-xniegħa li l-għadu ħarab u li ebda sangakk aħmar ma baqa' jidher wieqaf fil-gżira.

Kbir il-ferħ daqs kemm kbir kien il-biż', u daqs La Valette u l-kavalieri li baqgħu ħajjin ma' dwaru, ferħu l-Insara ta' l-Ewropa kollha għax wara Malta t-Torok kienu jixteħtu fuqhom u x'aktar kienu f'qasir żmien jieħdu taħt idejhom il-bliet għonja li s-Sultan ta' Kustantinopli kien ilu bix-xewqa li jirbaħ.

Dan għamel li r-rebħa ta' La Valette fl-1565 giet magħduda bħala waħda mill-akbar li l-insara rnexxielhom ikollhom fuq il-Misilmin li wara t-telfa ta' Malta ma ħadux ir-ruħ għal żmien twil.

T. Z.

## BIBLIJOGRAFIJA

Langues et Ecritures Sémitiques P. P. DHORME (Ilsna u Kitba Semin) p.p. 76, Paris, *Geuthner*, 1930.

Ktieb żgħir iżda mimli għerf. F'anqas minn 80 faċċata li mhumiex miktubin sfiq, hemm maħżun taġħlim li trid tkalleb kotba qatigħi biex tiġbru u tqassmu li jista' kullħadd jifhmu bla taħbit. Għalhekk jiswa ħafna l-ktieb għal dawk li jridu jkollhom xi ħjiel tal-ilsna semin, kif inhuma msenslin u marbutin fl-imkien, u ma' għandhomx iż-żmien u t-thejjija meħtiġin biex jaqdbu f'idejhom kotba aktar kbar.

Dan il-ktieb m'hux Grammâtka tal-ilsna semin imqabblin bejniethom, iżda jurina biss kif jiġu minn xulxin dawn l-ilsna kif tqassmu u kif kienu jinkitbu.

L-ilsien li kienu jtkellmu l-ewwel semin ma nafux x'kien għalkemm nafu x'għamla kellu. Minnu ħarġu tliet friegħi kbar, li minnhom ħarġu nbagħad ħafna friegħi oħra. L-ewwel ferġa hu l-ilsien tal-Assiri u tal-Babelin. L-eqdem kitba


tilhaq sa 3000 sena q. K., l-aktar imwafihra tasal sa ftit snin qabel Kristu. Il-għorrief kollha jistqarru li dan l-ilsien, minn haġba l-qedem tiegħu, hu tal-aqwa hteġa biex wiehed jagħraf aħjar l-ilsna l-oħra. It-tieni fergħa tinfirex fuq art l-Amurrin minn Palmira, l-fuq minn Damasku, sa Tejma, fix-xagħri tal-Għarabja u x-xatt tal-Baħar il-Gewwieni. L-ilsna ta' din il-fergħa huma: il-Kanġiani; għad baqa' xi fdal minnu miktub xi erbatax-il-mitt sena q. K.; nistgħu nġhidulu Lhudi qadim; il-Feniċ, l-eqdem kitba hi ta' tnax-il-mitt sena qabel Kristu; xtered kull fejn xterdu l-Feniċi; il-Puniku, li qisu d-djalett Feniċ ta' Kartāġni; il-Lhudi nistgħu nġhidulu l-aqwa fosthom il-koll għax bih miktubin il-kotħa Mqaddsa tar-rabta l-qadima barra minn xi hwejjeġ żgħar; ftit huma l-fdalijiet li baqa' barra mill-kotba mqaddsa; l-Arami, fiż-żmenijiet il-qodma kienu jtkellmuh fix-xtajta tax-xmajjar Tigri u Ewfrat; maż-żmien xtered ma' kullimkien, qala' barra l-lhudi u daħal floku, u tnisslu haġna djaletti, fosthom l-aqwa wiehed is-Sirjan<sup>1</sup>. It-tielet fergħa maqsuma fi tnejn: l-ilsna tal-Għarabja saflenija eqdem haġna mill-Islam. Minnhom jingħažel il-Għarbi tal-kotba, il-Għarbi tal-Quran, li xtered kull fejn daħal id-din ta' Mawmettu, qala' barra haġna ilsna oħra, thallat magħhom jew qeridhom. U hekk il-Għarbi nissel haġna djaletti oħra li għalkemm jixxiebhū bejniethom, għandhom il-koll xi haġa li tagħżilhom wiehed mill-ieħor. L-ilsna tal-Etjopja huma l-Geez, li hu l-aqwa wiehed, l-eqdem kitba hi ta' xi tlett mitt sena wara Kristu; it-Tigre, li hu d-djalett tal-Misilmin, it-Tigraj, li hu d-djalett tal-insara, u d-djalett ta' Amhara.

Minn din id-daġqa ta' għajn fuq fuq jista' wiehed jifhem x'jiswa l-ktieb għal min irid ikollu xi hġiel tat-taqsim u tat-tixrid tal-ilsna semin bil-friegħ, żgħar u kbar, li haġu minnhom. L-aktar li jgħodd il-ktieb għal dawk li mhumiex imdaħħilin wisq il-ġewwa fit-tagħlim tal-ilsna semin, u jridu jafu xi haġa kif inhuma u mhumiex marbutin flimkien dawn l-ilsna. Għalkemm il-ktieb, bħalma għidna, mimli għerf, il-qari tiegħu mhux tqil u naħseb li aktar minn wiehed mill-Maltin jithajjar jaqra dan il-ktieb biex jista' nbaġħad jtkellem aħjar fuq il-Isien il-Malti, l-iżgħar, iżda mhux l-anqas, rimja tas-siġra ta' ilsna Semin.

#### Sajdun.

<sup>1</sup> Min irid ikollu xi hġiel ta' dawn l-ilsna tat-tieni fergħa jista' jaqra il-ktieb G. A. COOKE *North-Semitic Inscriptions*, Oxford 1903.

# “IL-MALTI”



I N T

*li qiegħed taqra  
dan, issieħeb fih*

XELIN U NOFS FIS-SENA

**I**L-MALTI hu l-aqwa *rivista* bil-Malti.  
**L**-ahjar kittieba biss jiktbu fih.  
**M**imli b'kull xorta ta' taħlim.  
**A**qrah u titħhallem tikteb sewwa.  
**L**-aqwa poezija Maltija ssibha fih.  
**T**itħhallem mitt haġa fuq ġensek.  
**I**ssieħeb u ma jibdielekx.

JOHROĠ MILL

“*GħAQDA TAL-KITTIEBA TAL-MALTI*”

Ikteb lil F. S. CARUANA, c/o Empire Press—VALLETTA

—Nizzu ħajr lid-Dar tal-Partit tal-Haddiema tal-Isla għall-istedina li baġttitilna għall-ftuġ tal-Kamra tal-Qari Malti li saret fil-bidu ta' dan ix-xahar. Haġa sabiħa u ta' min ifahħarha hafna. Nitkellmu fuqha darb'ohra.